

**XURŞİDBANU NATƏVAN**

**ƏSƏRLƏRİ**

**“LİDER NƏŞRİYYAT”  
BAKİ-2004**

*Bu kitab “Xurşidbanu Natəvan. Əsərləri” (Bakı, Yaziçi, 1984) nəşri əsasında təkrar nəşrə hazırlanmışdır*

Tərtib edəni və  
ön sözün müəllifi:

**Bəylər Məmmədov**

**894.3611 - dc 21**

**AZE**

**Natəvan Xurşidbanu. Əsərləri.** Bakı, “Lider nəşriyyat”, 2004, 88 səh.

XIX əsrдə yaşayıb-yaratmış istedadlı qadın şairəmiz Xurşidbanu Natəvan (Xan qızı) ədəbiyyat və mədəniyyətimizin inkişafında əvəzsiz xidmətlər göstərmişdir. Füzuli poeziyasından bəhrələnən şairin qəzəllərindəki incə lirizm, dərin məzmun, yüksək emosiya onu bir sənətkar kimi zamanın yaddaşından silinməyə qoymamış, Natəvan lirikası öz təravəti ni saxlamışdır.

**ISBN 9952-417-13-4**

© “LİDER NƏŞRİYYAT”, 2004

Azərbaycan Respublikasının

Prezidenti

İLHAM ƏLİYEVİN

**“Azərbaycan dilində latin qrafikası**

**ilə kütləvi nəşrlərin həyata**

**keçirilməsi haqqında”**

12 yanvar 2004-cü il tarixli

sərəncamı ilə nəşr olunur və ölkə

kitabxanalarına hədiyyə edilir

## ÖN SÖZ

Azərbaycan xalqının ədəbiyyatımıza bəxş etdiyi nadir şəxsiyyətlərdən biri də poeziyamızın iftixarı Xurşidbanu Natəvandır. Xurşidbanu Azərbaycan mədəniyyəti tarixində lirik şair və rəssam kimi söhrət tapmışdır.

Nizami, Füzuli və Nəvai kimi nəhəng sənətkarların yüksək poetik ənənəsindən tərbiyə alıb böyüyən Natəvan, ötən yüzillikdə Azərbaycanda yazib-yaradan qadın şairələrin ən istedadlı nümayəndəsi olmuşdur. O, yüksək şeir mədəniyyəti, orijinal yaradıcılığı ilə M.F.Axundov, Q.Zakir və S.Ə.Şirvani kimi görkəmli ədəbi simaların nəzər-diqqətini cəlb etmişdir. Klassik irsə dərindən yiye-lənən Xurşidbanu Azərbaycan şeirinin gözəl xüsusiyyətlərini ləyaqətlə davam etdirmiş və qüvvətli rübabı ilə poeziyamıza təsir göstərmişdir.

Natəvan yaradıcılığa təxminən XIX əsrin 50-ci illərindən başlamışdır. İlk vaxtlar onun “Xurşid” imzası ilə yazdığı şeirlərin əksəriyyəti itib-batmış, yalnız cüzi bir hissəsi bizə gəlib çatmışdır. 1870-ci ildən etibarən şair özünə “Natəvan” (köməksiz, zəif, xəstə) təxəllüsü götürürərək, dərin məzmunlu qəzəllərini yaratmışdır. Onun şeirləri hələ sağlığında dildən-dilə düşmüş, müasirləri arasında əlyazması şeklinde yayılmışdır.

Təxəllüsündən bəlli olduğu kimi, Xurşidbanu şeiri-mizə narahat bir ilhamla, şikayətçi bir ruhla gəlmişdir. Füzulidə olduğu kimi, onun lirikasında da sevinclə kədər

birləşərək vəhdət yaratmışdır. Şair bu təzadların arxasında dayanaraq, ictimai ziddiyətlərin dərin fəlsəfi mənasını axtarmış, ədalətlə haqsızlığı, səadətlə bədbəxtliyi törədən səbəblərin mahiyyətini açmağa çalışmışdır. Arzuları ilə həyat həqiqətləri arasında böyük uçurum olduğunu dərk edən Natəvan, nə cəmiyyət və təbiət qanunları ilə, nə də yaradılışla barışa bilməmişdir:

Nə mən olaydım, ilahi, nə də bu aləm olaydı!  
Nə də bu aləm əra dil müqəyyədi-qəm olaydı!

Şair burada insanlara zindan kəsilən feodal dünyasının ədalətsiz qanunlarına öz narazılığını bildirmiştir.

Lakin, Xurşidbanu şeirlərində romantik boyalara, sentimental əhvali-ruhiyyələrə üstünlük versə də, real zəmindən uzaqlaşmamış, həyata, varlığa biganə qalmamışdır. Onun əsərlərindən həyat gözəlliklərinə canatma, ülvivyyətə qovuşma meyli olduqca güclü və təsirli çıxmışdır.

Nikbinlik, həyatilik kimi məziyyətlərə Xurşidbanunun təbiət gözəlliklərinə həsr etdiyi şeirlərində də rast gəlirik.

Natəvanın mənalı ömrü, hadisələr, ziddiyətlər və sarıntılarla dolu həyatı ona zəngin ədəbi material vermişdir. Necə deyərlər, şair özündən mövzu uydurmağa ehtiyac duymamışdır. Onun qəzelləri əsasən ya baş vermiş hər hansı bir əhvalatla əlaqədar yaranmış, ya da unudulmaz təəssüratların, xoş təsadüflərin və ya poetik müşahidələrin məhsulu olmuşdur.

Xurşidbanunun şeirlərini məzmun cəhətdən şərti olaraq dörd qismə ayırmaq mümkündür: aşiqanə şeirlər; təbiət gözəlliklərinə həsr edilmiş şeirlər; müasirlərinə yaz-

dığı mənzumələr. Bu əsərlərin hansı konkret ictimai-tarixi şəraitlə, real zəminlə bağlı meydana gəldiyini araşdırmaq baxımından Natəvanın həyat və yaradıcılığı ən yaxşı tədqiqat obyektidir.

Xurşidbanu 1832-ci il avqustun 15-də musiqiçilər və şairlər vətəni Şuşada, Qarabağın son hakimi Mehdiqulu xan Cavanşirin ailəsində dünyaya gəlmışdır. Ailədə “Dürrü yekta”, xalq arasında isə “Xan qızı” ləqəbi ilə çağırılmışdır. Natəvan saray tərbiyəsi görmüş, dövrün tənmiş alim və sənətkarlarından dərs almışdır. Müstəsna hafizəyə malik olan Xurşidbanu mütaliə yolu ilə məlumatını dərinləşdirmiştir.

Natəvan xan qızı olsa da şəxsi həyatından, taleyindən razı qalmamışdır. O, hələ uşaqlıqdan bir sıra məhrumiyyətlərin, uğursuzluqların acısını dadmalı olmuşdur. Xurşidbanunun uşaqlığı xanlığın iflası ilə bir vaxta düşdüyündən, ailədə hökm sürən məyusluq, pərişanlıq və əsəbilik ona da təsir etmişdir. Göz açıb sarayın yeknəsəq, cansıxıcı həyatını görən xan qızı, ailədəki təklikdən və quru ayinlərin icrasından zinhara gəlmışdır. Odur ki, o, bədəncə sağlam olmamış, zəif, cılız bir uşaq kimi böyümüşdür.

Xurşidbanunun gəncliyi də fərəhsiz keçmişdir. Çünkü onu əhatə edən mürəkkəb ictimai şərait, yaşadığı qaranlıq mühit hər cür qanunsuzluqlara haqq qazandırmış, ədalətsizliyə, özbaşinalığa imkan yaratmışdır. Natəvan öz hüquqsuzluğunu çox erkən dərk etmiş və ətrafında cərəyan edən hadisələrə laqeyd baxa bilməmişdir. Atası Mehdiqulu xanın get-gedə hakimiyyətdən uzaqlaşdırılması, istər-istəməz, Xurşidbanunu da bədbinləşdirmiştir. Xan-

lığın tamamilə ləğvi firavan həyat sürməyə adət etmiş ailənin müqəddərəti üçün qorxu törətmışdır. Natəvan on üç yaşında ikən Mehdiqulu xan ölmüş, ailə başsız qalmışdır. Fürsətdən istifadə edən şöhrətpərəst xan və bəylər tezçə bu ailə ilə qohum olmaq xəyalına düşmüş, fasiləsiz təklif və məsləhətləri ilə Xurşidbanunu çıxılmaz vəziyyətdə qoymuşlar. Xan qızının nişanlanması tədbiri getdikcə ciddiləşmiş, bir müddət Qarabağ nücebaları ilə rəsmi dövlət dairələri arasında siyasi çəkişmələrə gətirib çıxarmışdır. Mürtəce zadəgan və ruhani qruplaşmaları Xurşidbanunu nücabə nəslindən birinə nişanlamaqla kübar ailələr arasında birləşdirən yaratmaq və xanlığı yenidən bərpa etmək məqsədi güdmüşlər. Çarizm isə əksinə, xan ailələrinin qohumlaşmaq cəhdinə mane olmağa çalışmışdır. Nəticədə Qafqaz canişini Vorontsov iqtisadi təzyiq göstərmək, hədə-qorxu gəlmək yolu ilə Xurşidbanunu çarın etibar etdiyi dağıstanlı knyaz Xasay xan Usmiyevlə evlənmək məcburiyyətində qoymuşdur. Beləliklə, Natəvanın xoşbəxt ailə qurmaq arzusu da puça çıxmışdır. Natəvan insan ləyaqətinin alçaldılmasına, şəxsi arzuların buxovlanmasına etirazını bildirərkən, öz şeirlərində taleyindən acı-acı şikayətlənmiş, dövrünü vəfasızlıqda, xəyənətdə ittiham etmişdir:

Dövrü dönmüş dövr dövran etmədi kamimcə, ah!  
Düşmənimdir, bilməzəm kim, netmişəm dövranə mən!

Xurşidbanu geniş qəlbinin müqabilində ona verilmiş miskin və darısqal həyatla heç cürə uyuşa bilməmişdir. O, sevmədiyi, xoşlamadığı çar generalının evində də sixin-

tıdan, laqeydlikdən, etinasızlıqdan və kobudluqdan başqa özge bir şey görməmişdir. Xasay xan iki övlad atası olduqdan sonra da kef məclislərindən əl çəkməmişdir. Ailə üzvlərinə can yandırmaması, təsərrüfata biganə münasibət bəsləməsi onsuz da Natəvanda onun səmimiliyinə inam yeri qoymamışdır. Yalnız 1864-cü ildə Xasay xanın ailəsini atib getməsi və knyaz Loris-Melikovla münaqişə nəticəsində sürgünə göndərilərək, 1866-cı ildə orada özünü öldürməsi, Xurşidbanuya boşanmaq üçün qanuni əsas vermişdir. Amma zəmanə ilə onun arasındaki “ideya mübarizəsi” bununla bitməmişdir. Qarşıda şairi əzab-əziyyətli günlər gözləyirdi. Xurşidbanu özü də bunu duymuş və bir şeirində “Neçə qərinə keçib çəkməz əl cəfasından”, deyə ixtilafın davam etdiyinə işarə vurmışdır.

Natəvan bir qədər asudə olmaq istədikdə anası Bədircahan bəyim vəfat etmiş, ailənin, evin qayğısı, təsərrüfatın ağırlığı onun üzərinə düşmüşdür. Xan qızının köməksiz, arxasız qalması düşmənləri fəallaşdırılmışdır. Onlar Natəvanın hər addımına göz qoymuş, mədəni təşəbbüslerinə, xeyrixah tədbirlərinə riyə donu geydirmişlər. Şairin camaat arasına üzüaçıq çıxmazı, şeirə, rəsmə və musiqiyə həvəs göstərməsi ruhani başçılarının xoşuna gəlməmişdir. O, ərsiz qaldığına görə xəbis və nadan adamlardan ünvanına tikanlı sözlər eşitmışdır. Xurşidbanu tənə və məzəmmətlərə son qoymaq üçün 1869-cu ildə Seyid Hüseyn Ağamirov adlı bir şuşalı ilə ailə qurmaq qərarına gəlmişdir. Lakin bununla Xurşidbanu başını bəlaya salmış, köhnə adət-ənənəni pozub rəiyiyət oğluna getdiyi

üçün hakim sinifləri qəzəbləndirmişdir. O, ömrünün sonuna qədər təqib və təhdidlərdən yaxa qurtara bilməmişdir. Düşmənləri Natəvanın ailə üzvləri arasında təfriqə salıb, böyük oğlu Mehdiqulu xanın evdən baş götürərək, uzaq vilayətlərə getməsinə müvəffəq olmuşdular. Oğlundan uzaq düşməsi ananı fəraq oduna yandırmış, intizarda qoymuşdur. Natəvanın məşhur “Ölürəm” və “Ey dust” rədifli mənzumələri də məhz bu ayrılığın təsiri altında yazılmışdır. Aşağıdakı beytlərdə şair, ona yamanlıq edən düşmənlərini haqqın divanına çəkmışdır:

Rəqib töhməti etdi məni cüda, ey dust!  
Bu zülmü gördü rəva, görməsin səfa, ey dust!  
Çağırram Allahımı, hal-Natəvan ilə  
Məgər ki , tez verə həq düşmənə cəza, ey dust!

Bunun ardınca 16 yaşlı oğlu Mir Abbasın ölümü Xurşidbanunu intəhasız dərdlərə, məşəqqətlərə düşçər etmişdir. Oğul dağına tablaşmadığından Natəvanın səhhəti pozulmuş, bir ilə qədər xəstə yatmışdır. Sağalandan sonra da ruhi iztirablar, üzüntülər Xurşidbanunu rahat buraxmayışdır. Ağlamaqdan gözlerinin nuru getmiş, ayaqları təqətdən düşmüştür. Şairin “Könlüm” qəzəlinin mətlə beyti onun faciəli günləri, kədərli həyatı ilə çox yaxından səsləşir:

Baxın bu Natəvan zarə, günü bəxtim kimi qarə  
Gəzər Məcnun tək avarə, mənim naşad olan könlüm.

Bir sənətkar kimi Natəvanın yetişməsində mənsub olduğu ədəbi mühitin rolü az olmamışdır. Xasay xannı qul-

luğu ilə əlaqədar olaraq, Xurşidbanunun dörd-beş ilə yaxın Tiflisdə yaşaması, onun şair və rəssam kimi formalasmasına böyük təsir göstərmişdir. Tiflis mühiti Xan qızına Qafqazın çoxmillətli mədəniyyəti ilə tanış olmaq və ondan bəhrələnmək imkanı yaratmışdır. Natəvan bu şəhərdə rus, gürcü mədəni cəmiyyətlərinə qoşulmuş, özü də milli ənənəsi, kübarlara məxsus davranışını və üç dildə sərbəst danışması ilə bu cəmiyyətlərdə maraq oynamışdır.

Bir sıra vilayət və şəhərlərə səyahətə çıxması Xurşidbanunun təfəkkür dairəsinin genişlənməsinə, dünyagörüşünün artmasına təkan vermişdir. Vladiqafqaza, Dağıstan, Şirvana, Bakıya, Gəncəyə və Naxçıvana səfər zamanı o, çarizmin ucqarlarda yeritdiyi müstəmləkə siyassətinin şahidi olmuş, yüksək rütbəli dövlət qulluqçuları, yazıçı, alim və səyyahlarla görüşmüştür. 1858-ci ildə xoşbəxt bir təsadüf Bakıda məşhur fransız yazıçısı A.Düma ilə Xurşidbanunu rastlaşdırılmışdır. Xasay xanın fransız dilində “əsl parisli kimi” danışması qonaqların heyrət və sevincinə səbəb olmuş, aralarında dostluq telləri yaratmışdır. Onlar Abşeronda birgə gəzintiyə çıxmış, ayrılar kən bir-birinə qiymətli hədiyyələr təqdim etmişlər. Natəvanın Bakıdan Şix kəndinə daş yol çəkdirməsi haqqında ilk məlumatı da A.Düma özünün “Qafqaza səyahət” kitabında vermişdir.

Təbiidir ki, Natəvan kimi istedad və bacarıq sahibi yalnız bir sahədə inkişaf edib qala bilməzdi. Artıq 1870-1880-ci illərdə onun həyatında və yaradıcılığında yeni mərhələ başlamışdır. Şair maarifin, mədəniyyətin yayılmasına kömək göstermiş, ictimai-mədəni tədbirlərdə fəal

iştirak etmiştir. Bu illerdə o , əsas diqqəti 18 kənddən, bir neçə yaylaq və zavoddan ibarət təsərrüfatı nizama salmaq və onu yeni qaydada idarə etmək işinə yönəltmiş, yollar çəkilməsinə, körpülər salınmasına, məktəb binası tikilməsinə illik gəlirdən xüsusi fond ayırmışdır. “Qafqaz” qəzeti Şamaxıda təsis olunan “Svyataya Nina” qızlar məktəbinə Xurşidbanunun min manat yardım göstərdiyini xəbər vermişdir.

İncəsənətin bütün növlərinə bələd olması Natəvanı dövrünün görkəmli sənətkarları ilə yaxınlaşdırılmışdır. Onun düzəldiyi ziyafətlərin, söhbət məclislərinin iştirakçıları çox vaxt müxtəlif sənəti təmsil edən ziyanlılar olmuşdur. Uzaq şəhərlərdə oxuyan azərbaycanlı tələbələr, yoxsul alim, şair və sənətkarlar Xurşidbanudan yardım almışlar. “Qarabağla birlikdə bütün Zaqqafqaziyanın sənət sahibləri onun himayəsinə siğinirdi” (“Kaspi” qəzeti, 1911; №146).

Heyatını dövrün tələbələri səviyyəsində qurmağa adət edən Natəvanın vətənində yaratdığı yeniliklərin, zövq və həvəslə görüyüү işlərin sədasi uzaq ellərə yayılmışdır. Onun bəslədiyi Qarabağ cinsli köhlənlər 1867-ci ildə Parisdə, Əlcəzairdə, 1869-cu ildə isə Moskvada Dünya sərgisində birincilik qazanmış, qızıl medala, fəxri fərmana layiq görülmüşdür. Tiflisdə təşkil edilən ölkə kənd təsərrüfatı sərgisində şairin əl işləri, becərdiyi buğda, arpa və dari sortları ən yaxşı eksponat kimi münsiflər heyətinin tərifnaməsini almışdır.

Natəvanı Qarabağın abadlaşdırılması, Şuşanın mədəni görkəm alması məsələsi ciddi düşündürmüştür. O, 1873-cü ildə yüz min manat sərf edərək, yeddi kilo-

metrlik məsafədən sıldırım qayaların döşü ilə Şuşaya içməli su çəkdirmişdir. Şəhər əhalisi bunu əsl fədakarlıq, vətənpərvərlik nümunəsi kimi alqışlamışdır. Yüksək ide-allarla, pak niyyətlərlə yaşayan bu qeyrətli qadın, şəhər sakinlərinin yüz illik arzusunu həyata keçirdikdən sonra bulaq çəkdirmişdir, su ambarı, hamam, buzxana tikdirmiş və park saldırıb camaatın istifadəsinə vermişdir. Əsl mənada Natəvan vətənin rifahı naminə canını, varını əsirgəməyən, xalq yolunda ürəyini məşəl edən el anası olmuşdur.

Natəvan yaradıcılığının coşqun çağları Qarabağ ədəbi məclislərinin fəaliyyət göstərdiyi dövrlə six bağlıdır. F.Köçərli bu dövrü “XIX əsr ədəbiyyatının xoşbəxt zamanı” adlandırmışdır. 1872-ci ildə Xurşidbanunun təşəbbüsü və maddi yardımı ilə əsası qoyulan “Məclisi-üns” ədəbi məclisi öz ətrafına otuza yaxın şair toplamışdır. “Məclisi-üns” üzvlərinin sayına və tərkibinə görə sonradan təşkil edilən “Beyti-Fəramuşan” (Şuşa), “Məcməüşyüara” (Bakı) və “Beytüssəfa” (Şamaxı) məclislərindən fərqlənmişdir. F.Köçərli Şaşa ədəbi məclislərinin ümumən şerimizin inkişafındaki rolundan danışarkən qeyd etmişdir: “Xüsusən Qarabağ şairləri nəhəng qartallar kimi Şaşa dağlarının poetik zirvəsində məskən salaraq, öz fövqlərindən poeziyaya ton vermişlər”.

Natəvanın 20 ilə qədər rəhbərlik etdiyi “Məclisi-üns” də Azərbaycan, fars dilləri ilə yanaşı, cığatay dilində də qiymətli mənzumələr yaranmışdır. Məclisdə klassiklərdən tərcümələr edilmiş, Xaqani, Nizami və Füzuli kimi qüdrətli qələm sahiblərinin əsərlərinə nəzirələr yazılmışdır. Şeirlərin bir qismi də məşğələ zamanı məclis üzvlə-

rinin bədahətən söylədikləri beyt və ya misralardan düzəlmışdır. Aşağıdakı mənzum parça buna yaxşı nümunə ola bilər:

*Natəvan.* Kaş əzəldən gəlməyəydim, ey fələk, dünyaya mən,  
*Kəminə.* Gəldiyim gündən əsirəm bir quru sevdayə mən.

*Fəna.* Vermişəm dil, bağlayıb bel bir vəfasız dilbərə,

*Növrəs.* Salmışam billah, bəlasız başımı qovğayə mən.

*Həsən.* Əhli-aləmdə, könül, nə sidq vardır, nə səfa,

*Məxfi.* Mehrisizdirlər sərasər, kimsədə yoxdur vəfa.

*Təbib.* İndi ki, var dustaqlarda hiyləvü kizbi-riya,

*Aşıq.* Nə görəydim hiyləni, həm nə düşəydim vayə mən.

Qarabağ şairləri Azərbaycanın bir çox şəhərləri ilə birlikdə, Tiflis, Orenburq, Həştərxan, Buxara, Mərv, Bombey, Kəlkətə və Bağdad şəhərləri ilə də ədəbi əlaqə saxlamışlar. Bu məclislərdə adlı-sanlı şair, musiqiçi və rəssamların sənətkarlığı izlənmiş, onların incəsənətə gətirdikləri yenilik müzakirə edilmişdir. Bu zaman Xurşidbanunun ilhamla qələmə aldığı “Eylər”, “Gətirir”, “Mən idim”, “Sən idin”, “Bənzətdim” və ”Ölürəm” rə-difli ürəyəyatan qəzəlləri Azərbaycan şairləri arasında şeirləşmələrə səbəb olmuşdur. Qarabağ, Şəki, Şirvan, Bakı, Quba, Gəncə, Naxçıvan, Ordubad şairləri Natəvan əsərlərindəki yüksək sənətkarlıqdan təsirlənərək, onlarca nəzirə və təxmis yazmışlar.

Natəvan yaradıcılığının bir hissəsini də şairin şəxsi faciəsi ilə əlaqədər olaraq 1885-1886-cı illərdə yazdığı silsilə şeirləri təşkil edir. Bu əsərlərdə oğlunun ölümü ilə

ağır matəmə batan, mənəvi sarsıntılara məruz qalan və  
göz yaşları içərisində boğulan bədbəxt ananın ah-naləsi  
eşidilir. Xurşidbanunun iztirabları, əzabları çoxaldıqca,  
şəxsi kədər dairəsindən kənara çıxıb, çox analara məxsus  
olan ələm və qüssə həddinə çatmışdır. Üz vermiş fəlakət  
bəzən də talesiz aşıqlerin başına gələn müsibətlər  
timşalında təzahür etmişdir:

Nə hicrü yarə təqatü halim vəfa edər,  
Nə vəslə çatmaz əl, edibən dad, ağlaram.

Şair, bəzən də çəkilməz dərdlərini bəşəri faciə səviyyəsinə qaldırır:

Düşəydi çərx gərdişdən, olaydı dəhri-dun viran,  
Bəşər tab eyləməz hərgiz, zəminü asiman ağlar.

Xurşidbanu başına gələn bədbəxtliyin səbəbini yenə  
də cinayətkar mühitdə, şər qüvvələr içərisində axtarmış,  
fənalıqlara bais olanlara nifrət yağıdirmışdır:

Hicrani-yar səbəb oldu ağlamağıma,  
Ya rəb, görüm həmişə səbəbkarı ağlasın.

Xurşidbanunun bu mövzuda yazdığı şeirlərində ana-  
larımızın ağır dərdlərə dözmək, bəlalara sinə gərmək  
bacarığı böyük ustalıqla nümayiş etdirilir.

Natəvanın 1886-cı ildə tərtib etdiyi və hal-hazırda  
Respublika Əlyazmaları fondunda saxlanılan 227 səhifə-  
dən ibarət “Gül dəftəri” adlı məşhur albomunda on üç

şeiri, naturadan çəkdiyi təsvirlər və müasirlərinin lirik parçaları toplanmışdır. Şairlərdən M.R.Fəna, M.Məmai, H.Yüzbaşıyev albomdakı tikmə və şəkillərə mənzumələr həsr etmiş və Xurşidbanunun sənətkarlığını Şərqiñ məşhur rəssamları, nəqqaşları ilə müqayisədə qiymətləndirmişlər.

Ömrünün son beş ili Natəvan üçün həm həyatda, həm də sənətdə ağır və böhranlı keçmişdir. Yaşı altmışı haqlayan xəstə şairin ixtiyarındakı kənd və yaylaqların xeyli hissəsi alınıb Xasay xanın uşaqları arasında bölüşdürülmüşdür. 1891-ci ildə Seyid Hüseyin həyatdan köcmüş, Natəvanın ondan olan üç oğlu, iki qızı vərəsəlikdən məhrum edilmişdir. Şairin evindən qiymətli əşyalar yoxa çıxdığından borca düşmüş, Mil düzündən çəkdirdiyi su arxı yarımcıq qalmışdır. Borcları ödəmək üçün onun qadın zinətləri, əkin və xırman yerləri satışa qoyulmuşdur. Ruh düşkünlüyü, naxoşluq şairi ədəbiyyat meydanından çəkilməyə vadar etmişdir. Rəhbərsiz qalan “Məclisi-üns” davam gətirməyib dağılmışdır. Nəvvaba yazdığı son cavab məktubunda Natəvan öz əhvalini belə şərh etmişdir:

Qəmü-əyyam idən çox natəvanəm,  
Əliləm, naxoşam, əfsürdəcanəm.  
Bu tətildən özüm də bədgümanəm  
Məger kuhi-qəmə Fərhad oldum.

Xəstəlik günbəgün şiddetlənərək Xurşidbanunun vəziyyətini ağırlaşdırılmış və o, 1897-ci il oktyabr ayının 1-də Şuşada vəfat etmişdir. Şairin ölümü təkcə Azər-

baycanın yox, bütün Qafqazın qabaqcıl, maarifpərvər adamlarını kədərləndirmişdir. Bu münasibətlə “Qafqaz”, “Tərcüman” və başqa qəzətlərdə nekroloqlar və Natiəvanın həyat fəaliyyəti haqqında yazılar dərc edilmişdir. Xurşidbanunun vəfati şairlər tərəfindən “ədəbiyyat aləminə üz vermiş fəlakət”, “şeir məclisində günəşin batması” kimi obrazlı ifadələrlə qələmə alınmışdır.

XX əsirin ilk yarısında Xurşidbanunun şeirlər məcmuəsi bir neçə dəfə çapdan çıxmışdır. Respublikamızın paytaxtı Bakıda iki yerdə şairə əzəmətli heykəl qoyulmuş, vətəni Şuşada tunc büstü ucalmışdır. Natiəvanın Ağdamda “İmarət” deyilən ailəvi qəbiristanlıqdakı məzarı üzərinə obelisk vurulmuşdur. Onun bədii irsi 1937-ci ildən etibarən rus dilinə tərcümə olunaraq Moskvada, Leninqradda və Bakıda çıxan ədəbi jurnallarda, antologiyalarda işıqlandırılmışdır.

Əvvəlki nəşrlərdən fərqli olaraq, bu dəfə oxuculara təqdim edilən kitabda şairənin əlyazmalarına əsasən üslub və ifadə qüsurlarından təmizlənmiş, vəzn pozuntuları, beyt çatışmazlıqları nisbətən aradan qaldırılmışdır. Kitaba Natiəvanın sonradan tapılan mənzumələri də daxil edilmişdir.

*Bəylər Məmmədov*







Şuri-eşqin başıma axırı sövda gətirir,  
Bu müşəxxəsdi ki, eşq aşiqə qovğa gətirir.

Tari-zülfündü məni böylə giriftar eləyib,  
Nə gələ başıma, ol zülf-i-mütərra gətirir.

Gül üzün görmək əgər mümkün olaydı bir dəm,  
Hər zaman görmək onu nuri-mücəlla gətirir.

Qaşü göz, novki-müjə fitnə üçün cəm olmuş,  
Ox atıb, tiğ çəkib, hər biri dəva gətirir.

Könlümü qarət edir öylə ki, tari-zülfün,  
Rumə, sanki həbəşi ləşkəri-yəğma gətirir.

Naqənin varmı şüuru bula aşiq kuyin,  
Onu Məcnunə tərəf cəzbeyi-Leyla gətirir.

Yusifin sanma, dübarə görə Yəqub üzün,  
Mehr bazarına gər getsə, Züleyxa gətirir.

Yusifi Misrdə kər aldı Züleyxa nəqdə,  
Nəqdi-can, aşiq olan, əldə mühəyya gətirir.

Sidqi-qəlb ilə nisar etmiş idin can nəqdin,  
Natəvan, müjdə bu gün, qətlinə fərma gətirir.



Hicran ilə kim, dəməni-qəm dəstrəsimdir,  
Şadəm ki, xəyalın, gözəlim, həmnəfəsimdir.

Gül ayrisı bir bülbüli-bimari qəminəm  
Əfəgan ilə bu guşeyi-möhnət qəfəsimdir.

Cismimdəki bimar könül naləsi, guya,  
Bir qəmzədə məhmildən asılmış cərəsimdir.

Görmək üzünü qayəti-hər fikrü xəyalım,  
Öpmək ayağın, mayeyi-şövqü həvəsimdir.

Xurşidə yetər başım əgər, çakərin olsam,  
Bu rütbə ilə aləm əra fəxr bəsimdir.



Olmuşam dəhri-bəla içrə bu gün divanə mən.  
Varmadım meyxanəyə, sindirmadım peymanə mən.

Əhdlərdən keçmədim, peymanları sindirmadım,  
Lacərəm, bimehrlər tək olmuşam əfsanə mən.

Tərki-gülzar etmişəm bülbül kimi mən, ey rəqib!  
Aqibət bir guşə içrə gəlmişəm əfşanə mən.

Eşqi-rüxsarında bir dəm vəsl ilə şad olmadım,  
Hər tərəf seyr eylədim, düşdüm əcəb hicranə mən.

Qəm yükün çəkməkdən, ey dil, bir dəm azad olmadım,  
Hərçi cəhd etdim, nə hasil, yetmədim cananə mən.

Duş gördüm kim, gəlibson külbeyi-ehzanıma,  
Ol zaman nəzr eylədim canü dilim qurbanə mən.

Görməyim dişvardır, billah, səni mən, ey rəqib!  
Zülfə bağlı, qoy gedim axır düşüm zindanə mən.

Dövrü dönmüş dövr dövran etmədi kamimcə, ah!  
Düşmənimdir, bilməzəm kim, netmişəm dövranə mən?

Yoxu varımdan qalanancaq mənim bir can idi,  
Natəvan, dəxi nedim, sərf eyləyim mehmanə mən.



Dilbəra, dərdi-dilimdən belə ünvan etdim  
Ki, qəmi-hicrdə dil mülkünü viran etdim.

Mümkün olmaz mənə vəslin, bilirəm, həşrə kimi,  
Ol səbəb məskənimi kuhu biyaban etdim.

Eşq sultanı mənim qətlimə fərman gətirib,  
Etmədim tərki-vəfa, taəti-fərman etdim.

Səri-kuyində qoyub başımı, bir uf demədim,  
Səri-sidq ilə canimi qurban etdim.

Ya təbib, adını tərk eylə, təbabət etmə!  
Ya mənim dərdimi tap, gör niyə tügyan etdim?!

Yoxdu bir kimsə məgər dərdimi bilsin, ya rəb!  
Ki, mən öz qanim ilə dərdimə dərman etdim.

Dərdi-hicrində gözüm yaşı tutub dünyani,  
Nuh tufanı kimi gör ki, nə tufan etdim.

Natəvan, etmədi ol səngdilə naləm əsər,  
Gecə-gündüz nə qədər naləvü əfqan etdim.



Müşküldür, mən kənarə düşəm kuyi-yardən,  
Dişvardır ki, əl üzəm o gülüzardən.

Ya rəb, nolar ki, yar gələ mərgi-aşıqə,  
Can qüssədən rəha ola, dil intizardən.

Şaxı-gül üzrə əylənin ol şahmari-gur,  
Əmr eyləyir ki, çək əlini zülfə-yardən.

Hicr atəşin arayə dəxi salma, ey rəqib!  
Mümkün olurmu ayrıla pərvanə nardən?

Hüsün xəyalıdır səbəbi-şövqi-xatirim;  
Qəmzəndi qoymayan qurtarım ahü zardən.

Qəmdən səvayı qəm günü qəmxar yox, könül!  
Şad ol qəzayə, hər nə yetə qəmgüsardən!

Rahi-vəfadə canü cahan verdi Natəvan,  
Ta həşr olunca çəkməz əlin etibardən.



O müjgani-siyəhnovkin xədəngi-yarə bənzətdim,  
Xətadır, çeşmi-məstin ahuyi-tatara bənzətdim.

Gözün mərdümləri sərməst olub, tökmək dilər qanım,  
Düzübdür hər tərəf peykan, əcəb xunxarə bənzətdim.

Çəkilmiş güşəyə bülbül, fəğanü nalələr eylər,  
Düşən gül üstə damə əndəlibi-zarə bənzətdim.

Tutub gəc gərdənin hər ləhzə olmuş məhvi-nəzzarə,  
Xəyali-yar ilə heyran baxan naçarə bənzətdim.

Görüb tərfi-binagusündə çin-çin zülfə-müşkini,  
O gənci şayigan üstə yatan şahmarə bənzətdim.

Deyirdim kim, nədəndir Qeys olub divaneyi-aləm?  
Cünun sərriştəsin ol türreyi-tərrarə bənzətdim.

Cəfayı-dəhridə gördüm edərdi şikvə bir müztər,  
Səsindən Natəvani-bidilü əfkarə bənzətdim.



Könül qanın gözümdən navüki-qəmzən rəvan eylər,  
Məsəldir mərdüm içrə məst olan, əlbəttə, qan eylər.

Xətadır, gər, desəm ol nərgisi-məstin xəta etməz,  
Yeqinimdir, əgər, qan etmiş olsa, qanə qan eylər.

Əgər, qaşü gözün xişm eyləsə, ey mahi-no bir dəm,  
Könüldə fitnələr peyda olur, hər dəm fəqan eylər.

Nəhani baxmağından iztirabi-könlüm əfzundur,  
Nə cadudur ki, hər dəm kəşf əsrari-nəhan eylər.

Uçub mürği-dilim, qonmuş səri-zülfə-pərişanə,  
Bəla sərmənzilində, gör, nə qafil aşıyan eylər?

Üzün dövründə zülfün küfrə bənzər, tutmuş imanı,  
Hərami xeylini kim böylə gəncə pasiban eylər?

Səba zülfün nəsimin gər, aparsa vadiyi-Çinə,  
Xütən səhrasını müşkin edib, ənbərfişan eylər.

Rəqibi görməsin bir nəşə, ya rəb, cami-işrətdən  
Ki, məndən bixəbər ol şuxi məstü sərgiran eylər.

Əgər, qəhr aləminə gəlmış olsa ol məhi-təban,  
Nə etsə, canə minnət, çünki yarı-mehriban eylər.

Deyirlər dərdi-eşqin adəm öldürməz, dürüstdür bu,  
Və lakin ömr eylər, mən kimi zarü Natəvan eylər.



Rəqib töhməti etdi məni cüda, ey dust!  
Bu zülmü gördü rəva, görməsin səfa, ey dust!

Əgər ki, tiğ çəkib öz əlinlə öldürəsən,  
Deyil mənə bu cəfa, bilməzəm cəfa, ey dust!

Kənardən baxaram mən həqir həsrətlə,  
Bu yaxşı şiyvə deyil, olma bivəfa, ey dust!

Rəqibə xoşdur həmişə, məni kənar etsin,  
Fəda o himmətinə, olma sən riza, ey dust!

Nə tab hicrinə vardır, nə taqətim səbrə,  
Bunun əlacı ki, mümkün deyil mana, ey dust!

Sənin bu hüsnünə layiq ki, heyf, əhdin yox,  
Nə qədər səy elədim, tapmadım dəva, ey dust!

Bəli, bu hicrin ilə mən həmişə xoşhaləm,  
Görək ki, neyləyəcək, axırı qəza, ey dust!

Rəqib görməsin, Allah, visali-işrətini,  
O səpdi tuxmi-fərağı, görüb rəva, ey dust!

Çağırram Allahımı hal, Natəvan ilə  
Məgər ki, tez verə həq düşmənə cəza, ey dust!



Xocəstə bülbüli-xoşnitq, xoşzəban, getmə!  
Mənə tərəhhüm elə, qoyma natəvan, getmə!

Bu gülşən içrə, gülüm, novşükuftə bir gülsən,  
Sənə hənuz deyil mövsimi-xəzan, getmə!

Məni-fələkzadəyə rəhm qıl, səni tari,  
Qaşın kimi qədimi eyləyib kaman, getmə!

Sənin bu gözlərinə gözlərim ola qurban,  
Bir-iki dəm mənə ol bari həmzəban, getmə.

Yeni nümüvv eləyən sərvvəş, dayan bari,  
Sirişkimi qoy edim payinə rəvan, getmə!

Mənə ki, guşeyi-çeşm ilə bir nəhan baxdın,  
Tez öldürər məni bu mehnəti-nəhan, getmə!

Düşə əyaqdən ol sərvi-qamətin, billah,  
Qiyaməti gətirər başımə əyan, getmə!

Bu cismi-zarım üçün məhz ruhsən, axır,  
Tutar qərar məgər, ruhsuz rəvan, getmə!

İki gözüm işığı, şahzadə simbərim,  
Məni də yoldaş apar, qoyma natəvan, getmə!



Yenə ya rəb, nə qəmgindir mənim bu şad olan könlüm,  
Rümuzi-eşqdən agah olub, ustad olan könlüm.

Görübdür yarı əğyarə olubdur məhvi-nəzzarə,  
Edibdir sinəsin parə, mənim abad olan könlüm.

Niyə peymanədən keçdin, niyə zəncirdən qaçdin?  
Nədəndir çöllərə düşdün, mənim bərbad olan könlüm?

Fəraqın ruzi-məhşərdir, sərasər möhnəti-qəmdir.  
O zülfün kimi dərhəmdir, mənim azad olan könlüm.

Baxın bu Natəvan zarə, günü bəxtim kimi qarə,  
Gəzər Məcnun tək avarə, mənim naşad olan könlüm.



Yıxıb bu könlüm evin, eyləyib viran, getmə!  
Yoxumdu tabü təvan firqətə, cavan, getmə!

Fəda olum sənə mən, səndən ayrıla bilməm,  
Yəqin, fərağın edər qəddimi kəman, getmə!

Səninlə rövşən idi qəlbim, ey gözüm nuri!  
Güman ki təng ola bu canıma cahan, getmə!

Boyun bəlasın alım, sərv tək yıxılma, oğul,  
Doyunca görməmişəm getmə bir zaman, getmə!

Çıxayıdı kaş gözüm, görməyəydi hicranın,  
Ölüncə, bil, edərəm naləvü fəğan, getmə!

Sabahadək oturub çəkmişəm çəfalərini,  
Boyüm bərabərisən indi, əlaman, getmə!

Yəqinən əl çəkəcək dostü aşinalərdən,  
Dəli kimi düşəcək çöllərə anan, getmə!

Səninlə kim, açılıb qəlbimin şükufləri,  
Mürüvvət eylə, əzizim, edib xəzan, getmə!

Di yumma gözlərini, qoy görüm doyunca səni,  
Gözümdə cari edib əşk, həm rəvan, getmə!

Tərəhhüm eylə mənə, dərdü mehnətim çoxdur,  
Qoyub bu hicri-bəla içrə Natəvan, getmə!



Əgərçi xoşdu mənə ətri, həm səfası gülün,  
Cəfası çoxdu, nə hasil ki, yox vəfası gülün.

Cəfayi-xarı görüb, köcdü bağidən bulbül,  
Görən kim oldu bu gülşəndə aşinası gülün?

Xəzanə meyl elədi, almadı vəfa nəzərə,  
Yetişdi bülbüлə çox-çox qəmü-cəfası gülün.

Tökür sırışk əvəzində gözüm üzə al qan,  
Olubdu, çünkü könül zarü mübtələsi gülün.

Yazılsa nöqtəbən nöqtə, deyilsə hərfsəhərəf,  
Qurtarmaz həşrə qədər hali-macərası gülün.

Üzari-alinə baxdıqca qan olur dillər,  
İlahi, həddən aşib möhnəti bələsi gülün.

Xəta yoluna düşüb, bülbüлə cəfa qıldı,  
Xətayə saldı özün aqibət, xətası gülün.

Cahanda zərrə qədər olmaz, ey könül, xəndan  
Ki, xuni-bülbüл əgər olmasa qəzası gülün.

Tutardı, xuni-cigərdən olaydı gər sirab,  
Günəş tək hər tərəfi, Natəvan, ziyası gülün.



Fəriştətələtü məhruyi-xoşlıqa, getmə!  
Cəmalı qəlbimə daim verən ziya, getmə!

Məsih tək, nəfəsi mürdəni edən ehya,  
Dəhəni içrə olan çəşmeyi-bəqə, getmə!

Əsiri-danə olub, dami-zülfə düşdü könül,  
O növ silsilədən kim edər rəha, getmə!

Mərizi-eşq olana neyləsin təbibi-zaman?  
Səvayı-şəhdi-ləbin yoxdu bir dəva, getmə!

Kəmali-şövqlə qoy eyləyim Xəlilasa,  
O xaki-məqdəminə canımı fəda, getmə.

Əgər fəraqını görsəm, görən gözüm çıxsın,  
Gözümdə xaki-rəhin eyni-tutiya, getmə!

Təvafi-kuydə səyim necə olur hasil?  
Ona ki, zikri-ləbin verməsə səfa, getmə!

Xəzinə gövhəri tək olmusan nəhan gözdən,  
Vücludunu eyləyib məhz kimiya, getmə!

Rəqib tənəsi, hicran qəmi olur müşkül,  
Bu Natəvanə görüb onları rəva, getmə!



Nədir murad, fələk etməz imtahan tərkin?  
Güli-füsürdə qılır cövri-gülsitan tərkin.

Neçə qərinə keçib, çəkməz əl cəfasından,  
Budur məramı, qıla sərv busitan tərkin.

Fəraqə düşmüşəm, olmuş mudam işim əfşan,  
Məgər gül olmasa, bülbül edər fəqan tərkin?

Cahani tərk edərəm, cümlə dövlətü varın  
Mahaldır eləmək böylə nocavan tərkin.

Çəkib fəraq, olalı dərdü qəm giriftarı,  
Sirişkimin, olumu eyləmək rəvan tərkin?

Nə oldu, gənci-rüxün eylədi nəhan gözdən!  
Xəzinə sahibi eylərmi pasiban tərkin?

Qədim rəsmidə kim, mülki-dil olur viran,  
O dəm ki, məmləkətin qılsa xosrovan tərkin.

Nə bais oldu ki, tez kəsdi məndən ünsiyyət,  
Qərarü səbrü təvan etdi Natəvan tərkin?!



Nə yaxşı munis idi, heyf, nagəhan getdi,  
Məni bu möhnət əra qoydu əlaman, getdi.

O sərvi-nazdan ayrı baxarmı sərvə gözüm,  
Hilal tək qəddimi eylədi kəman, getdi.

Unutdu güllərini, qıldı xaniman tərkin,  
Nə baxdı yarlərə, çəkdi əlaman getdi.

Nə oldu arız əya, bağiban, bu gülşəndə,  
Açılmadı bu bahar gulləri, xəzan getdi?

Nə tapdı ləzzəti-işrət, nə gördü gülzarı,  
Bahar fəslində, yaran bu novcavan getdi.

Məni bu möhnət əra qoydu didəsi giryan,  
Bəlayi-hicrə salıb, qoydu bağırı qan, getdi.

Məzarın üstə gəlib əylənim dəmadəm, oğul,  
Deyərmisən ki, nə növ ilə Natəvan getdi.



Nə güldür kim, qəmində ömrdən bizardır bülbül!<sup>1</sup>?  
Olub hər bağiban gülzarə məhrəm, xardır bülbül.

O gül kuyində əz bəs ki, fəğanü nalələr çəkdir,  
Fəğanü-naləmin təsiri var, bimardır bülbül.

Vəfasız anlayıb gül əhdini, ondan fəğan eylər,  
Xəzan taracını bilmiş, əcəb huşyardır bülbül.

Driğa kim, olub zağı zağan yiğnağı bu gülşən,  
Qalib avarə, hər dəm həsrəti-gülzardır bülbül.

Tutub hər xar əli bir gülbüni-növrəstə damənin,  
Keçib əyyami-işrət, qüssədən əfkardır bülbül.

Pərə balı şikəstə, Natəvani-zarü dilxəstə,  
Yetibdir canə qəmdən, talibi-qəmxardır bülbül.

---

<sup>1</sup>Şeir “Bülbül” başlığı ilə yazılmışdır.



Nə oldu bülbülə kim, qıldı gülsitan tərkin?  
Unutdu güllərini, etdi aşiyən tərkin.

Kim ilə munis olubdur, kimə salıb meylin?  
Rəvamıdır eləmək yarı-mehriban tərkin?

Könül ki, xari-cəfadan həmişə nalandır,  
Yaralıdır, eləməz naləvü fəğan tərkin.

Çıraqı-rövşəni-bəzmi-ümid ikən, ya rəb,  
Səbəb nə oldu, o məh etdi həmzəban tərkin?

Baxarmı qeyrilərə çeşmi piri-Kənanın?  
Edərmi aşiq olan Yusifi-zaman tərkin.

Sənin fəraqınə canımda tabü taqət yox,  
Təni-füsürdə, əziza, edərmi can tərkin?

Cahanı tərk eləməz kim ki, aşiqi-candır,  
Həyatdan üzüb əl, eyləməz cahan tərkin.

Qərari-canım idi, kəsdi can təvanəsini,  
Üzüldü qüvvəti-can, etdi Natəvan tərkin.



Zəmanə saldı əcəb möhnətü məlalə məni,  
O mahrudən iraq verdi qəm zəvalə məni.

Tükəndi tabü təvan, ey xudayı-ləmyəzəli!  
Ya tez bu canımı al, ya yetir vüsalə məni!

Sənə nə qədri dedim, rəhm qıl mənə, getmə!  
Gəl indi gör ki, fəraqın salıb nə halə məni!

Nə vaxtadək qəmi-hicrində ahü zar çəkim?  
Tərəhhüm eylə, gətir sən də bir xəyalə məni!

Kəsildi səbrü qərarım, fəraqə tabım yox,  
Rəvadı təngə gətirsin bu ahü nalə məni?

Alıbdı əqlimi sərdən, qərarımı dildən,  
Edib bəlayə fələk, gör necə həvalə məni.

Təəccübəm ki, neçün rəhmə gəlmədin, zalim?!  
Fəraq oduna yaxıb salmışan bu halə məni.

Nə yaxşı günlər idi kim, səninlə munis idim,  
Zəmanə indi edib sinədağlı lalə məni.

Vüsalə yetməyibən zarü Natəvan qaldım,  
Edib fələk yenə həsrət o məhcəmalə məni.



Hicran edibdi könlümü bərbad, ağlaram,  
Çoxlar tutar bu halıma irad, ağlaram.

Könlüm evi xərabtər oldu fəraqdən,  
Vəslin bu mülkü etmədi abad, ağlaram.

Dami-fərəqdə ki, çox ilhahü-ləbələr  
Etdim, nə sud, etmədi azad, ağlaram.

Nə hicri-yarə taqətü halım vəfa edər,  
Nə vəslə çatmaz əl, edibən dad, ağlaram.

Çəkdikcə cövri-hicrini könlüm fərəh tapar,  
Şadam bu əmrə, bəs niyə naşad ağlaram?

Kuyində məhrəm etdi rəqibi səfa ilə,  
Qəhr ilə etmədi məni həm yad, ağlaram.

Hicrində xoşdur ağlamaq ahü fəğan ilə,  
Səs verməsə bu naləvü fəryad, ağlaram.

Cün Natəvani-zari-zəifəm fəraqdan,  
Bu gündə yar etməsə imdad, ağlaram.



Səninlə, ey büti-məhruy, mehriban mən idim,  
Ənisi-munis idim, yarı-həmzəban mən idim.

Cəmalının gülünə nişi-xar tapmadı əl,  
Ki, hüsн bağına peyvəstə bağban mən idim.

Səriri-nazdə sən xabi-naz edən gecələr,  
Səbahədək səri-kuyində pasiban mən idim.

Səbəb nə oldu məni hicrə mübtəla qıldın?  
Nisar edən səri-kuyində cismü can mən idim.

Rəvadı bunca çəkim dərdi-fırqətin, axır,  
Vüsəl günləri, ey dust, kamiran mən idim.

Bəla xədənginə, neylim, məni nişan qıldın,  
Rəqib tənəsinə xatiri-nişan mən idim.

Səlamət əqli nə bilsin nədi məlaməti-eşq?  
El içrə şöhrəti-eşq ilə dastan mən idim.

Qəmi-fəraq ilə könlüm olanda dərhəmi-zar,  
Ümidi-vəsl ilə hər ləhzə şadman mən idim.

Driğ yanmadı yar, görmədi fəraq odunu,  
Neçün güman eləməz eşqdə yanana mən idim.

Həmişə vəslin ilə şadi-xürrəm olmuşdum,  
Bu hicr oduna yanana zarü Natəvan mən idim.



Yanar canım, oğul, daim sənin nari-fərağında,  
Necə pərvanələr hər dəm yanar şəmin ayağında.

Güli-ruyun həvasilə çıxar əflakə əfşanım,  
Odur bülbül nəvası gül fəraqü iştayaqında.

Sənin vəslin xəyaliylə gözü-könlüm gəzər daim  
Ki, çün Məcnuni-sərgəştə, gəzər Leyla sorağında.

Nəhali-qamətin zikri mənim virdi-zəbanımdır,  
Dəmadəm naleyi-qumri oxur sərvin budağında.

O şirin ləblərin şövqü günü-gündən olur əfzun,  
Əgər Fərhad tək yüz il dolansam hicr dağında.

Hərisəm bəs ki, ol şirinzəbanın zikrinə hər dəm,  
Olur xoş nitqli tuti, şəkkər olsa damağında.

Sənin hicrin odu, Abbas, dəxi, çıxmaz ki, canımdan,  
Səməndər tək yanar daim anan nari-fəraqında.

Uçub şahbaz tək könlüm, gəzərdi vəsl bağında,  
Pərə balını sindirdi fələk, bu pir çağında.

Gözümdə tardır dövran, məhü xurşidi-nurəfşan,  
Məhaq içrə olub pünhan, sanasan çərx tağında.

Sirişkim birlə kim, xali deyildir qamətin gözdən,  
Nə tez düsdü təravətdən o sərvin su qıraqında.

Nolaydı kur olaydım, görməyəydim gül kimi cismin,  
Qalıbdır tirə xak içrə, məzarın gün qabağında.

Könüldə həsrətim qaldı, həzaran heyf kim, bir dəm  
Səni ta görmədim xürrəm, oğul, damad otağında.

Nədəndir intizar ilə o şəhla göz baxar heyran,  
Gözüm ol gözlərə qurban, baxar ahu sayağında.

Həmişə zarü dilməhzun, tökər gözdən sirişki-xun,  
Pərişan hal ilə daim, qəmü mehnət bucağında.

Qəmi-hicran edib tügyan, qalıbdır Natəvan suzan,  
Rəvan əşki-bəsər hər yan olan gözlər bulağında.



Fəraq ilə işimi ahü zar edən sən idin!  
Yıxan bu qəlbim evin, tarü mar edən sən idin!

Sənin yolunda bəlalar qəbul edən mən idim,  
Mənim xilafıma hicr ixtiyar edən sən idin!

Sırıski-çeşmimi hər kəs görə bilər derdim,  
Bu sırrı aləm əra aşikar edən sən idin!

Məni bu qəm yükünü çəkməyə rəva bildin,  
Salib məlamətə, həm şərmsar edən sən idin!

Xəzani-hicrdən asudə, vəslədən xoşdil,  
Fəzayi-könlümü rəşki-bahar edən sən idin!

Qübari-xatiri-qeyr olduğum, küdurət imiş,  
Salib ayağa vücudum qübar edən sən idin!

Səbəb nə oldu ki, peymanü əhdi sindirdin?  
Vəfavü əhdə əzəl etibar edən sən idin!

Bu qəmli könlümü gəh şad edən vüsalindən,  
Qəmi-fəraqlə, gahi fikar edən sən idin!

Gələndə mürğı-dilim qəm çölündə pərvazə,  
Xədəngi-qəmzə ilə həm şikar edən sən idin!

Dəmadəm ah çəkib yanmışam fəraqində,  
Məni bu rəncü bəlayə düçar edən sən idin!

Tükəndi ömr, driğə, qəmi-fəraqində,  
Ümidi-vəslə məni intizar edən sən idin!

Əzizi-aləm idi Natəvan vüsalınlə,  
Çəkib məzəlləti-həcrañə, xar edən sən idin!



Səhərgəh nagəhan gördüm, dili-zarım nəhan ağlar,  
Sirişki-al ilə hər dəm çəkər ahü-fəğan ağlar.

Sual etdim, nə baisdir çıxıb əflakə əfqanın,  
Tökər xuni-cigər çeşmin, baxar hər yan, rəvan ağlar.

Könül huşyar imiş məndən, dedi badi-səbadan sor,  
Sərasimə, qalib heyran, çəkər ah, əlaman ağlar.

Səbadan sordum əhvalı ki, ey hər halidən agah!  
Nə vaqedir, səni tari, olub dil natəvan, ağlar?!

Dəxi badi-səba gördüm, bəsi dilgiri-nalandır,  
Təkəllüm yox bəyan etsin, qalıbdır bizəban, ağlar.

Tutulmuş nitqi-göftarı, dedi: - Ey natəvan xəstə,  
Necə şərh eyləyim hali ki, cümlə insü can ağlar?

Gəzərdim bağı-səhrani, pərişan hal ilə, gördüm,  
Dəyib badi-xəzan sərvə qurutmuş, bağban ağlar.

Zəban sözdən qalib xali, tərəhhüm etdim əhvalı,  
Gözümə tar olub dünya, dəmadəm cismü can ağlar.

Bəli, gər gül budağınə, toxunsa tündi-badi-dəhr,  
Pərişan olsa gül bərgi, edər bülbül fəğan, ağlar.

Pozuldu rövnəqi-gülşən, dağıldı zinəti bağın,  
Düşüb tabüb təravətdən, gül ağlar, gülsitan ağlar.

Düşəydi çərx gərdişdən, olaydı dəhri-dun viran,  
Bəşər tab eyləməz hərgiz, zəminü asiman ağlar.

İlahi, görməsin gözlər yaman gündə belə günlər,  
Aman verməz qəmü möhnət, hamı pirü cavan ağlar.

Firavandır qəmim, şərhin bəyan etmək deyil mümkün,  
Yaz, ey müstofeyi-aləm, müdəm əhli-cahan ağlar.

Mədad olsa əgər dərya, qələm olsa əgər əşcar,  
Başa yetməz qəmim şərhi, qələm hər ləhzə qan ağlar.

Tənim rəncur, dil xəstə, dəxi bir qəmküsərim yox,  
Kimə kim, şərh edim dərdim, gedər tabü təvan, ağlar.

Bəli, çün kövkəbi-tale qibal etsə fəlak içrə,  
Nühüsətlə qiran eylər, olur gün gər yaman, ağlar.

Bu, divani-qəzavətdir, müqəddər ruzi-əzəldən  
Ki, hər dəm növbənöv qəmlər yetər, bu natəvan ağlar.

Kəsilmiş taqətü təbim, başımdan əql məhv olmuş,  
Gözüm əşki rəvan zahir, könül daim nəhan ağlar.

Dəvasız, dərdi-bidərman qalib məhzuni-sərgərdan,  
Ərəstü ilə həm Loğman, Fəlatuni-zaman ağlar.

Tamamən dərdü qəmlərdən, fəraigin dərdi əfzundur,  
Onunçün Natəvan hər dəm olub nalan, qan ağlar.



Nədəndir səndə əylənməz güli-dövran, xudahafiz!  
Mənə həm gəldi getmək növbəti, yaran, xudahafiz!

Cahanda olmadı bir dəm görəydim mahi-rüxsarın,  
Nə qədri cəhd qıldı olmadı imkan, xudahafiz!

Neçün sən tərki-mehr etdin, vəfadan əl çəkərlərmi?  
Məgər əhdə vəfa etməz şəhi-xuban, xudahafiz?

Rəqiblər qoymadı yetsin əlim bir daməni-vəslə,  
Xəyalılə keçirdim ömrümü nalan, xudahafiz!

Nə səbrü taqətim qaldı, nə əqlü huş bilmərrə,  
Onunçün çeşmi-pürxunim olur giryən xudahafiz!

O gün kim, məhsəri-kübra olur, vəhm et o gündən kim,  
Tutam damanını, dildən çəkəm əfəgan, xudahafiz!

Üzüb əl Natəvan candan ki, ta ümmidi-vəsl etməz,  
Dili-qəmgin, cigər pürxun, olub suzan, xudahafiz!



Bahar Əyyamıdır, açıldı güllər, ey cavan sənsiz!  
Təəccübdür, nədən divanə olmaz Natəvan sənsiz?

Şamadət eyləyir düşmən mənə hər dəm və hər saət,  
Mərəz artır dəmadəm, varə-varə, hər zaman sənsiz.

Nə ümidim vüsalə, nə fəraqə tabü taqət həm,  
Gözümdə tırəvü tar oldu, billah, bu cahan sənsiz.

Sən əyləş hur ilə, eylə həmişə eyşü işrət kim,  
Dəmadəm mən çəkim, dildən edim ahü fəğan sənsiz.

Yetişməz başə, Abbas, ömrüm axır bir tamam olsun,  
Keçər hər bir dəqiqə ildən artıq, əlaman sənsiz.

Bu gün eydi-şərif oldu, məgər sən bixəbərsənmi?  
Güman etmə ki, işrət içrə əylənsin anan sənsiz.

Güli-ruyindən ayrı neylərəm mən gülsitan seyrin?  
Edər bülbül kimi nalə bu zarü Natəvan sənsiz.



Gəcrəvişdir bu asiman, əfsus!  
Bivəfadır cəhanü can, əfsus!

Nə yaman dağ imiş oğul dağı,  
Mənə üz verdi imtahan, əfsus!

Göz evin qoydu nagəhan xali,  
Oldu ol mərdümin nəhan, əfsus!

Mehrini kəsdi mən bəlakeşdən,  
Oldu xak ilə mehriban, əfsus!

Ey gözüm nuri, hasili-canım,  
Çəkərəm sənsiz əlaman, əfsus!

Sərv qəddin düşübdü xak üzrə,  
Sənə bid oldu sayəban, əfsus!

Səni ləbtəşnə yad edəndə, olur  
Göz yaşım cuy tək rəvan, əfsus!

İzzətü cahü dövlət içrə səni  
Görmədim bircə kamran əfsus!

Arizuvü həvəs xəcil səndən,  
Olmadın heç şadman, əfsus!

Səni ağuşə çəkdi xaki-siyah,  
Əşkdən bağrim oldu qan, əfsus!

İtirib bir şükuftə qönçəsini,  
Qaldı sərkəştə Natəvan, əfsus!



Mənə bədtərdi düzəxdən, əzizim, gülsitan sənsiz!  
Olur hər sünbili-süsən gözümdə bir tikan sənsiz!

Vəfasız dəhri-dun içrə əgər şəkkər qəzam olsa,  
Olur zəhri-həlahil, tutiyi-şirinzəban sənsiz!

Səbəb nə oldu ki, məndən mehr kəsдин, mehriban bülbül!  
Olub qumri kimi ku-ku yenə virdi-zəban sənsiz!

Xoş ol günlər ki, nəslindən edərdim kami-dil hasıl,  
Olunca mübtəla hicrə, çıxayıdı kaş can sənsiz!

Əlif tək sərv qəddin, can içində getdi, qəmxarım!  
Necə aram tutsun, bilməzəm, cism içrə can sənsiz?

Həsari-könlümə səngi-məlamət çərxdən yetdi,  
Ribati-köhnədir, məddi-nəzərdə xaniman sənsiz.

Çıxar sübhü məsa əflakə du di-şöleyi-ahim,  
Zəbani-halimə giryan olur kərrubiyan, sənsiz!

Nəzər qıl, qönçeyi-lalə misalı bir-biri üstən  
Çəkilmiş sinəmə, gör kim, necə dağı-nəhan sənsiz!



Ey əqli-dil, Fənanı qoyun barı ağlasın!<sup>1</sup>  
Əgyarə çünki yar olub yarı, ağlasın!

Mən etmək aşiqin nə rəva ahü zardən?  
Çox dərdi var, qoyun ki, sizi tari, ağlasın!

Gizlin xəyalı var ki, belə ahü zar edər,  
Öz halinə qoyun bu diləfkarı, ağlasın!

Bülbül nəvası bisəbəb olmaz bu bağdə,  
Gördükcə hər zaman gül ilə xarı ağlasın!

Hicrani-yar oldu səbəb ağlamağına,  
Ya rəb, görüm həmişə səbəbkarı, ağlasın!

Vursun əlilə başına hər şam, ta səhər,  
Yarı qəm içrə olmadı qəmxarı, ağlasın!

Şami-fəraqdə qaliban zarü xəstədil,  
Saldıqca yadə ol məhv-rüxsarı, ağlasın!

Səsləndi Natəvanə ki, ərbabi-qəm tamam,  
Hali-Fənayə cəm olub, elcarı ağlasın!

---

<sup>1</sup>Şeir şairlər möclisinə müraciətnə yazılmışdır.



Nə mən olaydım, ilahi, nə də bu aləm olaydı!  
Nə də bu aləm əra dil müqəyyədi-qəm olaydı!

Nə hicr atəşinə odlanıb yanardı dilim ki,  
Nə eşqin içrə könül boylə şadü xürrəm olaydı!

Nə sərv qəddin olaydı, nə həsrətinlə gözüm kur,  
Nə ruzgari-fəraqində qamətim xəm olaydı!

Nə bəhr olaydı, nə ümman, nə boylə göz yaşı cari,  
Nə gül üzündə, ilahi, bu növ şəbnəm olaydı!

Nə gül olaydı, nə gülzari-gülşənin dəxi seyri,  
Nə xarı-möhnəti-bülbül, səninlə möhkəm olaydı!

Nə Misr olaydı, nə Kənan, nə Həzrəti-Yəqub,  
Nə xar olub qəmi-hicranda, qərqi-matəm olaydı!

Nə çah olaydı, nə zindan, nə karvan güzəri,  
Nə Yusifi bu bəlada görən bir adəm olaydı!

Nə bəzm olaydı, nə bazari-Yusif əhvalı,  
Nə rəhgüzərdə Züleyxa qəmlə həmdəm olaydı!

Nə ah olaydı, nə əfsus, nə parə-parə könül,  
Nə Natəvanın, ilahi, həvəsi dərhəm olaydı!



Ey güli-süsən, səni bir natəvan çəkmiş məgər?  
Bir məhi-aliməqamə bəndüvan çəkmiş məgər?

Boylə tarik rənglə girmiş o, qəsrə bilməyib,  
Sililər rüxsarına ol bağiban çəkmiş məgər?

Çünki bu gülşəndə sərgərdan gəzənlər çoxdu, çox,  
Ol səbəbdən pasibani-xoşnişan çəkmiş məgər?

Rəngi-buyindən, müzəyyəndir büsatı-bəzmi-gül,  
Xameyi-nəqqası-qüdrət gülsitan çəkmiş məgər?

Bu qədər lütfü nəzakət kim, sənin hüsnündədir,  
Lütfü-təbilə səni ol Natəvan çəkmiş məgər?



Səni kimdir sevən bica, qərənfil?  
Sənə mən aşiqi-şeyda qərənfil!

Səni gülşən əra aşüftə gördüm,  
Yəqin bildim dutub sevda, qərənfil!

Belə pəjmürdə hal ilə durubsan,  
Düşər güllər əra qovğa, qərənfil!

Driğa kim, vəfasızdır bu gülşən,  
Gedər bu tələti-ziba, qərənfil!

Üzündən pərdəyi-nazın kənar et!  
Unutma aşiqi, haşa, qərənfil!



Fələk rənginə bənzər bu bənövşə,  
Tutub səhraları hərsu, bənövşə!

Neçün gülşənlərin tərkin qılıbsan?  
Düşübsən çöllərə dilcu, bənövşə!

Belə qəddin bükülmüş, pirlər tək,  
Deyirsən sübhü şam “yahu”, bənövşə!

Səni şövqü bahar aşüftə qılmış,  
Çəkər aşiq olan qayğı, bənövşə!

Dilər ətrin könül badi-səbadan,  
O zülfə-yar tək xoşbu, bənövşə!



Özün eşq atəşinə vurmağa dilşad pərvanə,  
Bəli, bir dəfə yanmaqdan olur azad pərvanə.

Görür məclislər içrə şəmi hər şəb yarı-əgyarə,  
Onunçun yanmağın tərhin qılır bunyad pərvanə.

Sənə ey şəm, töhmətlər qalır məşuqələr içrə,  
Əgərçi xirməni-ömrün qılır bərbad pərvanə.

Demə məşuqi-bipərvadır şəmə kim, məlamətdən  
Verib can sübhətək, oldu vəfadan şad pərvanə.

Bilib şəmin vəfasın, cismi-canın atəşə yaxdı,  
Qəmi-hicri-dəmi-vəslində etdi şad pərvanə.

Cəfayı-hicrdən canə yetib şövqi-vüsal ilə,  
Yanıb şəmin oduna, etmədi fəryad pərvanə.

Yanar çün Natəvan xəstə müdam ol atəşi-qəmdən,  
Səbur ol, eylə adət, şiveyi-ustad, pərvanə!



Qoyubdur intizarında, neçin gəlməz, neçin gəlməz?  
Həmişə ahü zarında, neçin gəlməz, neçin gəlməz?

Üzüldüm karivanımdan, əl üzdüm xanimanımdan,  
Fələk incir fəğanımdan, neçin gəlməz, neçin gəlməz?

Gedibdir qafiləsalar, olubdur gözlərim xunbar,  
Nə bir yarü, nə bir qəmxar, neçin gəlməz, neçin gəlməz?

Könüldə ahü zarım var, nə səbrü, nə qərarım var,  
Deməz bir dilfikarım var, neçin gəlməz, neçin gəlməz?

O zülf-i-nərgisi-məstə könül çoxdandı pabəstə,  
Məni hicran edib xəstə, neçin gəlməz, neçin gəlməz?

Səri-kuyin gəzər könlüm, güli-ruyin sevər könlüm,  
Vüsalın cün dilər könlüm, neçin gəlməz, neçin gəlməz?

Alıbdır canımı hicran, olubdur gözlərim giryān,  
O məhvəş, nazənin canan, neçin gəlməz, neçin gəlməz?

Mənə hicran məşəqqətdir, fəraigin dərdü möhnətdir,  
Nigarım xeyli müddətdir neçin gəlməz, neçin gəlməz?

Əzizim, göz yaşam qandır, işim fəryadü əfqandır,  
O yarım harda mehmandır, neçin gəlməz, neçin gəlməz?

Yanar canım fəraigindən, tutar könlüm sorağından  
Ki, çıxsın yar otağından, neçin gəlməz, neçin gəlməz?

Əlimdə ixtiyarım yox, gedib səbri-qərarım yox,  
Yanımda gülüzərim yox, neçin gəlməz, neçin gəlməz?

Səba, ol məhliqa dilbər, alıbdır canımı yeksər,  
Könülancaq onu istər, neçin gəlməz, neçin gəlməz?

Yetibdir ərş üzə dadım, tutub dünyani fəryadım,  
Mənim ol sərvi-azadım neçin gəlməz, neçin gəlməz?

Qalıbdır Natəvan nalan, gecə-gündüz olar giryan,  
Onun yox dərdinə dərman, neçin gəlməz, neçin gəlməz?



Bilən bu dərdimi yoxdur bu halətdə, bu halətdə  
Tutubdur könlümü möhnət bu fırqətdə, bu fırqətdə.

Neçün əhvalımı bilməz o mahi-mehriban, ya rəb?!  
Nədən heç dadıma yetməz bu müddətdə, bu müddətdə?

Gedibdir taqətim dizdən, tükənmiş nur həm gözdən,  
Neçün ülfət kəsib bizdən bu qürbətdə, bu qürbətdə.

Deyin yarı vəfadərə, o çox uymasın əğyarə,  
Kərəm qılsın məni-zarə bu xiffətdə, bu xiffətdə.

Ataram sərű səmanı, dağıdaram bu viranı,  
Yolunda qoymuşam canı bu töhmətdə, bu töhmətdə.

Gözümdə intizarım var, dilimdə iztirabım var,  
Rəqiblər yar, mən əğyar bu qəflətdə, bu qəflətdə.

Vətəndən ayrılib getdim, eşq rəhində seyr etdim,  
Hicrində mən cana yetdim bu həsrətdə, bu həsrətdə.

Məni qoydu fəraigində, həmişə ahüzarında,  
Ömrümün axır çağında bu üsrətdə, bu üsrətdə.

Dolandım hicr dağında, əyildim qəm otağında,  
Xəyal hüsnün sorağında bu saətdə, bu saətdə.

Xəyalım yar ilə getmiş, dilim hicr ilə odlanmış.  
Cəsəd həm Natəvan qalmış bu zillətdə, bu zillətdə.



Varımdı sinədə dərdü qəmi-nəhan, ölürəm,  
Fəda olum sənə, gəl eylə imtəhan, ölürəm.

Fəraqdan gecələr yatmaram səbahə kimi,  
Xəyalı zülfünə bağlı gedibdir can, ölürəm.

Bahari-hüsнün əra gör necə xəzanəm mən,  
Bahar laləsi tək bağrim oldu qan, ölürəm.

Vərəq-vərəq dilü can hicrin içrə odlaşdı,  
Misali-kəncəfə sədparə oldu can, ölürəm.

O xaki-payini mən aşıyanə etmiş idim,  
Vətəndən ayrı düşüb indi laməkan, ölürəm.

Dedin ki, çək əlini damənimdən, əl çəkdirim,  
Tərəhhüm eyləmədin axır, ey cavan, ölürəm.

Çəkirdim həsrətini, görmədim, xudahafız!  
Olubdur indi işim naləvü fəğan, ölürəm.

Fəda o qamətinə kim, qəza nə xoş çəkmiş,  
Qədər büküb belimi, eyləyib kəman, ölürəm,

Fəraqdən tükənib tabü taqətim, billah,  
Vüsələ yetməz əlim, zarü Natəvan ölürəm.<sup>1</sup>

---

<sup>1</sup>Şeir Natəvanın böyük oğlu Mehdiqulu xana həsr edilmişdir.



Hamı çirağləri rövşən qıllarlar axşamlar,\*  
Evi silib-süpürüb yer salarlar axşamlar.

Gecə qaranlıq ola, yar-yarın axtaracaq,  
Küçə-küçə dolanıb oynayarlar axşamlar.

Rəfiq olan eyləyir bir-birin xudahafız,  
Evə qonaq gələ, saxlayarlar axşamlar.

Şikayət eyləmə, Xurşid, xudayə şükr eylə,  
Qəribi dəhrdə yalqız qoyarlar axşamlar.

---

\*Üzərinə uledüz işarəsi qoyulan mənzumələr sonralar tapılışdır.



Bilin yaran, bu dünyadə hərə bir kar ilən oynar!\*  
Kimi xanənişin olmuş, kimi bazarılən oynar.

Kimi təxti-mürəssədə, başında tacı-şahanə,  
Kimi zindan içində əl-ayağı dar ilən oynar.

Kimi talibdi dünyaya, kimi aşiqdi üqbayə,  
Kimi sazə, kimi nazə, kimi tək tar ilən oynar.

Kimi Məcnun sorağındə, kimi Leyla fəraigində,  
Kimi yarın üzərində yatan şahmar ilən oynar.

Kimisi şadü xürrəmdir, kimi leylü nəhar aqlar,  
Fələk də sərgiran olmuş Xurşidi-zar ilən oynar.



Salib məni qəmü eşqin bir özgə hala, balam,\*  
Gözünlə görməyəsən gəlməzəm xəyalə, balam.

Tamam xəlq edər Kəbeyi-xudayə sücud,  
Əyibdi qibleyi-qaşın məni şimalə, balam.

Siyəhpuş oluban dil qalıbdı zülfündə,  
Yəqin kəminə yatıb arizində xalə, balam.

Şikayəti-qəmi-hicrini birbəbir edərəm,  
Yetişsə bir də əlim daməni-vüsalə, balam.

Könüldü çəsmeyi-zarılə Natəvanın axan,  
Onu kövrin əridib döndərib zülalə, balam.

Pünhan baxmağında genə bir fitnə meyli var,  
Hiç aşına dəgil bana biganə gözlərin.<sup>1</sup>

---

<sup>1</sup>Bu beyt albomda şairənin öz xəttilə ayrıca yazılmışdır.



Keçibdi mövsimi-gül, getdi növbahar, əfsus!  
Qalıbdı bülbüli-biçarə xarü zar, əfsus!

Riyazi-izzü şərafətdə bir gül açmışdı,  
Qopardı ol gülü gülçini-ruzigar, əfsus!

O gül ki, qibtə edərdi ona behiştı-çəmən,  
Tutubdu indi yer altında o qərar, əfsus!

O gülbədən ki, ipək köynək incidərdi onu,  
Olubdur indi o, torpaqla xakisar, əfsus!

Sən Allah, ey qara torpaq, onu əziz saxla!  
Odur mənim gözümün nuru, ey məzar, əfsus!

O Təzə ay hələ bədr olmamış tamamü kamal,  
Batırıldı ol ayı bu çərxi-ruzigar, əfsus!

O pak olan uca göylərdə bürcü-Xurşiddən  
Parıldadı uca bir ulduz, oldu tar, əfsus!



Nə ev xəyalı, nə də fikri-aşıyanə mənə  
Ki, bəsdir ünsi-fəraigət misalı lanə mənə.

Səni görəndə şadam, görməyəndə zar oluram,  
Vüsalın ilə sevindi, demə bəhanə mənə!

Ölüncə qəlbimə dağdır məhəbbətin fikri  
Ki, yadigar kimi qalsın bu dağ nişanə mənə.

Bu ruzigarda mən zarü binəva qaldım,  
Qəribədir, verir üz möhnəti-zəmanə mənə.

Pənahgahıdı çox Natəvani-qəmzədənin,  
İlahi, qalsın həmişə bu asitanə mənə!



Ey dust, yararmı böylə iqrar?  
Yar olduğum idi, oldum əgyar.

Sən qeyrilər ilə üns tutdun,  
Bilməm niyə yarını unutdun?

Sən qeyr ilə həmzəbanü yekdil,  
Əmma, mənə ruzgar müşkil.

Bəsdir mənə verdiyin bu xiffət,  
Rəqiblər içində, bimürüvvət!

Birəhmlıq etdiyin tamamdır,  
Bir rəhm elə kim, aman, amandır!

Bax bir fələkə, gör indi zinhar,  
Gör kimlər ilə edibdir iqrar?

Əfsus ki, keçdi ruzigarım,  
Ahım sənə çatmaz, ey nigarım!

Biganəlik etmə aşinayəm,  
Dərgahinə kəmtərin gədayəm.

Hər an ki, məni bu halə salmış,  
İndi belə qeylü qalə salmış.

Gəl rəhm qıl indi, padşahım!  
Əflakə yetişdi dudi-ahım.

Sən yar ilə zövqdə, səfadə,  
Mən burda, bu kövr ilə cəfadə.

Sən vaxtında aşinalıq etdin,  
Döndün, belə bivəfalıq etdin.

Təqsir kimin oldu, padşahım?  
Bildir ki, mənə nədir günahım?

Bəs neyləsin, indi bu dili-zar?  
Gör kimlər ilə çəkərdim azar.

Sən nazin ilə ol indi xürrəm,  
Əğyar ilə qəm çəkim dəmadəm.

Sən eyşdə əyləş indi xoşdil,  
Mən hicrdə, həm məlulu müşkil,

Öldür məni, olsun əllərin var,  
Səbr eylə, gözüm, nə təqsirim var.

Qəhr ilə çəkərdim ah candan,  
Ah əl çəkməyir əl bu Natəvandan.



Əya Nəvvab, valayi-süxəndən,<sup>\*</sup>  
Yetişdi naməniz, dilşad oldum,  
Qəmü ənduh firavan idi, amma  
Bihəmdullah kenun azad oldum.

Sərasər şeriniz əz ruyi-hikmət,  
Qamu məzmunları mehrü məhəbbət  
Möhübbə rəhmətü ədvanə zillət,  
Bu şirin ləhcəyə mötad oldum.

Sizə lütfi-xuda olsun müraqib,  
Əta qılsın dəxi əla məratib.  
Yetə bədxahə gər əşhabi-saqib,  
Xərab olsam da gər, abad oldum.

Qəmi-əyyamidən çox natəvanəm,  
Əliləm, naxoşam, əfsordə canəm,  
Bu tətildən özüm də bədgumanəm,  
Məgər kuhi-qəmə Fərhad oldum.

Unutma sən duadan Natəvani,  
Əlilü naxoşu əfsordə canı.  
Cənabından səva yoxdur gümani,  
Əgər yaddan çıxam, bərbad oldum.<sup>1</sup>

---

<sup>1</sup>Şeir Nəvvabın məktubuna cavabdır.



“Nuri-dideyi əzizim!

Nuri-didə Ağabikə barəsində mən sənə  
yazdığım.

Kağıızın vüsulundan sonra, dünən teleqraf urmuşduñ ki, bənim haman kağızım ancaq izhari-narazılıqdır; nisbət sənə dəxi o əmrə görə dəxli olmayıbdır. Və guyə bən o nuri-çeşmin qəzasına səhl baxıram. Haşa bu gunə xəyal bəndə ola bilməz. Boyle dəgil: bu xüsusda əvvəl sən urduğun teleqrafin haləti-təqazə etdiyi mətləblər idi ki, kağızda mərqom olunmuşdu. O qərar ilə vüqui və zühuri olan məsələnin cavabında bir özgə söz yox idi ki, sənə mərqom olaydı. Vallah məndə bir özgə söz və bir əlahiddə xəyal bu barədə yoxdur və ola bilməz. Bənim mənzurim eyhan o mənadır ki, bən orada olmaya-olmaya nə üçün bu sözlər keçibdir və genə də bu xəyalda varam.

Vəssalam, (təhriratı) 17 qemvar 1889, Tiflis,  
Xurşidbanu Bəgim”!<sup>1</sup>

---

<sup>1</sup>Natəvanın Tiflisdə olarkən, Şuşaya göndərdiyi məktubu

## LÜĞƏT

### A

Abi-heyvan – dirilik suyu  
Abi-kövsər – müqəddəs su  
Afərinəş – yaradılmış  
Asitan – qolağzı  
Aşüftə – pərişan

### B

Baqı – ömür sürən, yaşayan  
Bala – uca  
Barvər – bəhrəli  
Behcət – şadlıq  
Behcətfəza – şadlıq artırıcı  
Besyar – çox  
Beyti-fəramuşan – unutma evi, sakitlik evi  
Beytülhəzən – qəm və kədər evi  
Beytüssəfa – səfa evi  
Bəladəşt – bəla çölü  
Bərg – yarpaq  
Bərin – yüksək  
Bərnəşə – nəşəli  
Bəsi – bir çox  
Bəstər – yataq  
Bibalü pər – qol-qanadsız

Bid – söyünd ağacı  
Bihəmtə – misilsiz  
Bixab – yuxusuz  
Bixurd – yeməksiz  
Bimənzur – nəzərdə bir şey tutmayan, çıkış yolu  
olmayan

Bipərva – qorxusuz  
Birlə – birgə  
Bisat – süfrə  
Bisərü saman – başsız, köməksiz  
Bivəch – səbəbsiz

## C

Cah – rütbə  
Cahaniyann – dünya xalqları  
Calis – oturan  
Cavidan – əbədi  
Cəfakes – əziyyət çəkən  
Cərəs – zəng, zinqrov  
Cida – nizə  
Cuy – arx  
Cüda – ayrı  
Cürm - təqsir, günah

## Ç

Çah – quyu  
Çakər – nökər  
Çərx tağı – səma

## D

Dadrəs – köməyə çatan  
Dai – duaçı  
Dam – tor, tələ  
Damən – ətək  
Daru – dərman  
Darülamən – bağışlamaq evi, aman evi  
Davər – ədalətli  
Dərdəm – dərhal  
Dərhəm – pozulmuş  
Dəryadıl – ürəyiaçıq, səxavətli  
Dəstgir – əldən tutan, yardım edən  
Dəvvar – dövr edən  
Didar – görüş  
Digərgün – pozulmuş  
Dilbəstə – vurulmuş, bənd olmuş  
Dilcu – qəlboxşayan, ürksevən  
Diləfkar – fikirli, qəmli  
Dilxəstə – qəlbəni siniq  
Divanəvəş – dəli kimi

Driğa – heyf  
Dud – tüstü, his, tütün.  
Duta – ikiqat, əyilmiş  
Dur – uzaq  
Dun – alçaq  
Duzəx – cəhənnəm  
Düçeşm – ikigöz  
Dün – dünən  
Düşvar – çətin

## E

Etidal – müvazinət  
Eyd – bayram  
Eyman – asudə, fəraigət  
Eyn – göz

## Ə

Əbyat – beytlər  
Əda – düşmənlər  
Ədu – düşmən  
Əknun – indi  
Əqdəs – ən müqəddəs  
Əflak – fələk  
Əfşan – saçılmış  
Əfzun – artıq-çox

Əhmər – qırmızı  
Əxtər – dostlar  
Əmr – iş  
Ənbərfişan – ətirsaçan  
Əndəlib – bülbül  
Ənduh – qəm  
Ənvər – işıqlı  
Əshab – səbəb  
Əşcar – ağaclar  
Əşhər – məşhur  
Əşkbar – göz yaşı axıdan  
Əzəm – böyük  
Əzm – qəsd, məqsəd  
Əzhar – parıldayan

## F

Fələkzadə – fələk incitmiş  
Fəhim – yaxşı anlayan  
Fəhm – yaxşı anlayan  
Fəxamət – böyüklük  
Fəriştə – mələk, huri  
Fərzanə – bilikli, fərasətli  
Fəyyazeyi-dəhr – feya zamanı  
Fikar – bədbin, pərişan  
Fırqət – ayrılıq  
Füsürdə – solğun

## **G**

Gənc – xəzinə  
Gənci-şaykan – böyük xəzinə  
Gəncəfə – vərəq, kart vərəqi  
Gərdən – boyun  
Gərdiş – dolanma  
Gəzaf – saysız-hesabsız  
Gireh – düyün  
Giryan – ağlar  
Giryə – ağlamaq, yaş daması  
Göftar – danışiq  
Gülbin – qızılgül kolu  
Gülçin – güldərən

## **H**

Halə – işiq dairəsi, şüa  
Həlahil – öldürücü  
Həmsüxən – sözübür  
Həmzəban – dilbir  
Hərasan – qorxulu, ürkək  
Həvas – hisslər, duyğular  
Həzən – hüzn, kədər  
Hicr – ayrılıq  
Hilal – yeni doğan ay  
Himmət – səy, mərhəmət  
Huriliqa – huri sıfətli

Hüma – cənnət quşu  
Hüra – hurilər  
Hüveyda – aşikar

## X

Xab – yuxu  
Xak – torpaq  
Xakisar – torpaq kimi  
Xaki siyah – qara torpaq  
Xamə – qələm  
Xeyl – dəstə, kürüh  
Xədəng – ox  
Xiffət – fikir, dərd  
Xişm – açıq, qəzəb  
Xişmnak – qəzəbli  
Xocəstə – mübarək, uğurlu  
Xosrovan – padşahlar  
Xoşlıqa – xoşsifət, gözəl  
Xunabə – qanlı göz yaşı  
Xunriz – qantökən  
Xünbar – qan saçan  
Xürsənd – razı, təmin olunmuş

## i

İlhah – yalvarış  
İlticə – pənah gətirmək, sığınmaq.

İna – əzab, işgəncə  
İnayət – mərhəmət  
İrşad – öyrətmək, yolgöstərmə  
İyzəd – Allah

## K

Kamkar – bəxtiyar  
Kani-səxa – səxavət mədəni  
Kəc – əyri  
Kəcrəviş – əyri gedən, düz hərəkət etməyən  
Kənakan – olduğu kimi  
Kəmin – əskik  
Kəmtərin – ən əskik  
Kər – kar  
Kərimə – kəramətli qadın  
Kərrubiyən – mələklər  
Kəsrət – çoxluq  
Kilk – qələm-fırça  
Kişvər – ölkə  
Kizb – yalan  
Köp – çox (özbəkcə)  
Kövkəbi – tale-bəxt ulduzu  
Kövn – kainat  
Kubra – böyük  
Kuh – dağ  
Kuhkən – dağ çapan

Kuy – küçə  
Küdürüt – qəmlər, kinlər.  
Külbeyi – ehzan-qəm daxması  
Küşəddələnmək – açılmaq

## Q

Qafiləsalar – qafılə başçısı  
Qalıyəsa – müşk iyi  
Qasır – qısa, gödək.  
Qayət – məqsud  
Qəbail – qəbilələr  
Qəzəlsuralıq – qəzəl oxumaq  
Qibal – bəxtin açılması, üzvermə  
Qiran – yaxınlaşma  
Qubar – toz, narın torpaq  
Qürb – yaxınlıq

## L

Labə – yalvarmaq  
Labələb – dopdolu, ağzınacan  
Laməkan – məkansız, yersiz  
Lanə – yerd-yurd, yuva  
Layəzəli – əbədi, daimi qalan  
Leyl – gecə  
Ləbtəşnə – susuz

Ləmyəzəl – puç olmayan, həmişəlik  
Lölə – inci, daş-qas

## M

Mar – ilan  
Mayə – səbəb  
Məani – mənalar  
“Məclisiüns” – ünsiyyət və ülfət məclisi  
Məcmə – yığıncaq  
Məcruh – yaralı  
Mədad – karandaş  
Məddah – tərif edən  
Məğrur – şad  
Məhaq – ayın son gecəsi  
Məhliqa – ayüzlü  
Məhmil – gəcavə, örtülü minik  
Məhvil – məclis  
Məxzən – xəzinə  
Məkəs – milçək  
Məkr – hiylə  
Məqbul – qəbula yetmiş  
Məqdəm – qədəmbasma  
Məmnun – razı  
Mərarət – acılıq  
Məratib – mərtəbə  
Mərdümi-çeşm – göz bəbəyi

Mərg – ölüm  
Mərqom – dair, dəxli olan  
Məsa – axşam  
Məsiha – İsa  
Məstur – örtülü  
Məsud – xoşbəxt  
Məşim – damaq, dad bilən üzv  
Mətlə – qəzəlin ilk beyti  
Məzəllət – alçaqlıq, xarlıq  
Məzhər – zühur edən, üzə çıxan yer  
Mirat – güzgü  
Mötad – adət etmiş  
Mövc – ləpə, dalğa  
Mövla – ağa  
Mücəlla – cilalı, parlaq  
Müdğəm – gizli  
Mühəyyə – hazır  
Mühüb – zəhmli, heybətli  
Müjə – kiprik  
Mükəddər – kədərli  
Mükərrəm – əziz  
Müqəddəm – üstün  
Müqəddər – müəyyən edilmiş  
Müqəyyəd – asılan, bağlı  
Mümtaz – yüksək  
Münəvvər – işıqlanmış  
Münəqid – bağlanmış, düyünlənmiş

Mürəssə – daş-qاشلا bəzənmiş  
Mürğ – quş  
Müsəxxər – zəbt olunmuş  
Müstəmənd – biçarə, möhtac  
Müstəfi – maliyyə başçısı, xəzinədar  
Müşəxxəs – müəyyən edilmiş, təyin olunmuş  
Müşkin – iyli, ətirli  
Mütərra – dağınıq  
Müzəyyən – bəzəkli, zinətləndirilmiş  
Müztər – çarəsiz, yazıq

## N

Naqə – dəvə  
Nar – od  
Natəvan – qüvvəsiz, halsız, köməksiz  
Navük – süngü  
Nehal – cavan ağaç  
Neyrəng – hiylə  
Nəcm – ulduz  
Nəhar – gündüz  
Nəhr – çay  
Nəmud – görünmə, zahiroılma  
Nəşiman – oturaq yer  
Nəyyar – işıqlı  
Nəzar – zəif  
Nəzzarə – baxış

Nigunsar – çevrilmiş, alt-üst olmuş  
Nili – tünd abi  
Nimə – yarı  
Nisar – saçmaq  
Nişat – şadlıq  
Niyazmənd – yalvarış  
Novbavəkan – yeniyetmələr  
Novk – uc  
Novşükuftə – təzə açmış  
Növrəs – yeniyetmə  
Nuri-çeşm – gözün işığı  
Nüqtəşünas – incə düşünən  
Nümayan – aydın, aşkar  
Nümüvv – cücərmə, boy otma, bitmə

## Ö

Övc – yüksək  
Övsaf – təriflər

## P

Pabus – ayaqdan öpən  
Pamal – ayaq altında qalıb əzilmək, məhv olmaq  
Pasiban – gözətçi  
Payəndazlıq – ayağının altına düşmək  
Payibənd – ayağı bağlı

Payidar – həmişəlik  
Peymanə – qədəh  
Peyvəstə – həmişə  
Pədidar – aşkar  
Pərü bal – qol-qanad  
Pir – qoca  
Pürdərd – dərdli, dərdlə dolu  
Pürtab – tablı

## R

Rah – yol  
Raqib – istəyən, rəğbət bəsləyən  
Rəfət – yüksəklik  
Rəha ola – qurtara  
Rəhgüzar – yoldan ötən  
Rənc – zəhmət  
Rəncur – incik, dərdli  
Rəşk – qısqanma, həsəd  
Rümüz – rəmzlər

## S

Saqib – iti, parlaq, deşən  
Sayəban – kölkə salan  
Səfabəxş – aydın, duru  
Səhərgah – səhər çağrı  
Səməndər – əfsanəvi quş  
Səradiq – pərdə

Sərasimə – ças-baş olmuş  
Sərbülənd – başıuca  
Sərgəstə – avara  
Sərgiran – sərxoş  
Sərv bala – sərvboylu  
Sərvvəş – sərvüzlü  
Sicud – səcdə, başəymə  
Sifat – sifətlər  
Siyəhpuş – qara geyimli  
Siyəhfam – qaranlıq  
Sipehr – göy  
Sirab – sudan doymuş  
Sirişk – göz yaşı

## Ş

Şəmadət – tənə  
Şərar – qığılçım  
Şərmisar – xəcalət  
Şikvə – şikayət, giley  
Şitab – tələsmə  
Şügl – məşğuliyyət  
Şükuftə – açılmış, çiçəkləmiş  
Şümar – say

## T

Taət – itaət  
Talib – istəyən, axtaran

Tari zülf – saçın hər bir teli  
Tarik – qaranlıq  
Tat – tutqun, qaralmış  
Tayir – quş  
Təbxal – qızdırmadan uçuqlama  
Təfəhhüm – anlamaq  
Təhrir – yazmaq  
Təkəllüm – danişiq  
Təkyə – söykənmək  
Tələlə – parıltı  
Tələt – üz  
Təmma – tamahkar insan  
Təng – dar  
Tərh – eskiz  
Tərəhhüm – mərhəmət göstərmək  
Tərcih vermək – üstün tutmaq  
Tərrarə – aldadıcı, dələduz, kələkbaz  
Təşnə – susuz  
Təvaf – başına dolanmaq  
Tırə - qara  
Tutiya – tütyə  
Tülü – günəşin doğması  
Türfə – qəribə  
Türreyi-tərrar – dağınıq saç

## Ü

Üftadə – düşkün, düşmüş  
Üqba – axırət

Ünqa – simurğ quşu

Üsrət – çətinlik

Üşşaq – aşiqlər

Üzar – yanaq

## V

Vabəstə – bağlı, asılı

Virdi-zəban – dillər əzbəri

Vüqu – baş vermək, vaqe olmaq.

## Y

Yekdil – qəlbləri bir həmrəy

Yəğma – qarət

## Z

Zağız zəğən – qarğıa-quzğun

Zəban – din

Zəbanə – alov

Zəxmdar – yaralı

Zindəgi – yaşayış, dirilik

Zişən – şanlı

Zülmətgədə – qaranlıq yer

Zümrüdfam – zümrüd rəngi

## KİTABIN İÇİNDƏKİLƏR

Ön söz .....	.4
Şuri-eşqin başıma axırı sövda gətirir .....	19
Hicran ilə kim, dəməni-qəm dəstrəsimdir .....	20
Olmuşam dəhri-bəla içrə bu gün divanə mən .....	21
Dilbərə, dərdi-dilimdən belə ünvan etdim .....	22
Müşküldür, mən kənarə düşəm kuyi-yardən .....	23
O müjgani-siyəhnovkin xədəngi-yarə bənzətdim .....	24
Könül qanın gözümdən navüki-qəmzən rəvan eylər ..	25
Rəqibtöhməti etdi məni cüda, ey dust! .....	26
Xocəstə bülbülü-xoşnitq, xoşzəban, getmə! .....	27
Yenə ya rəb, nə qəmgindir mənim bu şad olan könlüm .....	28
Yıxıb bu könlüm evin, eyləyib viran, getmə! .....	29
Əgərçi xoşdu mənə ətri, həm səfası gülün .....	30
Fəriştətələtü məhruyi-xoşlıqa, getmə! .....	31
Nədir murad, fələk etməz imtahan tərkin? .....	32
Nə yaxşı munis idi, heyf, nagəhan getdi .....	33
Nə güldür kim, qəmində ömrənən bizardır bülbül? ..	34
Nə oldu bülbül kim, qıldı gülisitan tərkin? .....	35
Zəmanə saldı əcəb möhnətü məlalə məni .....	36
Hicran edibdi könlümü bərbad, ağlaram .....	37
Səninlə ,ey büti-məhruy, mehriban mən idim .....	38
Yanar canım, oğul, daim sənin nari-fəraigində ..	39
Fəraq ilə işimi ahü zar sən idin .....	41

Səhərgəh nagəhan gördüm, dili-zarın nəhan ağlar	43
Nədəndir səndə əylənməz güli-dövran, xudahafiz	45
Bahar əyyamıdır, açıldı güllər, ey cavan sənsiz	46
Gəcrəvişdir bu asiman, əfsus!	47
Mənə bədtərdi düzəxdən, əzizim, gülsitan sənsiz!	49
Ey əhli-dil, Fənanı qoyun barı ağlasın!	50
Nə mən olaydım, ilahi, nə də bu aləm olaydı!	51
Ey güli-süsən, səni bir natəvan çekmiş mögər?	52
Səni kimdir sevən bica, qərənfil?	53
Fələk rənginə bənzər bu bənövşə	54
Özün eşq atəşinə vurmağa dilşad pərvanə	55
Qoyubdur intizarında, neçin gəlməz, neçin gəlməz?	56
Bilən bu dərdimi yoxdur bu halətdə, bu halətdə	58
Varımdı sinədə dərdü qəmi-nəhan, olurəm	59
Hami çiraqları rövşən qıllarlar axşamlar	60
Bilin yaran, bu dünyadə hərə bir kar ilən oynar!	61
Salıb məni qəmü eşqin bir özgə hala, balam	62
Keçibdi mövsümi-gül, getdi növbəhar, əfsus!	63
Nə ev xəyalı, nə də fikri-aşıyanə mənə	64
Ey dust yararmı böylə iqrar(məsnəvi)	65
Əya Nəvvab, valayı-süxəndan	67
Nuri-dideyi əzizim!	68
Lügət	69

Buraxılışa məsul:

*Əziz Gülvəliyev*

Texniki redaktor:

*Rövşən Ağayev*

Tərtibatçı-rəssam:

*Nərgiz Əliyeva*

Kompyuter səhifələyicisi:

*Aslan Almasov*

Korrektorlar:

*Sadiq Hüseynov  
Ceyran Abbasova*

Yığılmağa verilmişdir 05.08.2004.

Çapa imzalanmışdır 19.11.2004.

Formatı 60x90  $\frac{1}{32}$ . Fiziki çap vərəqi 2,75.  
Ofset çap üsulu. Tirajı 25000. Sifariş 185.

Kitab “Şərq-Qərb” mətbəəsində çap olunmuşdur.

Bakı, Aşıq Ələsgər küç., 17.